



Tað var nú heppið, at tangabáturin ikki var farin avstað aftur, tá ið menn varnaðust, at oljutangin var farin at leka

Mynd: Finnur Fj. Johannesen



Neyðugt var at taka ein part av bjálvingini burtur fyri at staðfesta, hvar lekin var - og fyri sum frægast at tetta lekam, meðan oljan varð pumpað úr aftur tí 2.500 tons stóra tanganum

Mynd: Bjartur V. Joensen

Vit hava øll lært av lekanum í Vági

- Neyðugt verður at taka spurningin upp, um nýggj krøv skulu setast til oljugoymslur, sigur Petur Lava Olsen, leiðari á Brunaumsjón Landsins, sum kortini heldur, at tað verður ógvuliga torført at tryggja seg fult og heilt ímóti teringi av stáli

OLJULEKI

Vilmund Jacobsen
vilmund@sosialur.fo

Petur Lava Olsen, leiðari á Brunaumsjón Landsins, sigur, at ein slíkur oljutangi,

sum tann, ið fór at leka á Vágsværkinum, í fyrsta lagi er bjálvaður, og síðan er aftur ein klædningur uttan á honum. Tí kann tað taka sína tíð endaliga at fáa staðfest, hvaðani ein leki sum í hesum førinum stavar – og hví tangin fór at leka.

– Men so vítt, vit halda okkum vita nú, lekur tangin í tveimum stöðum. Ein leki er á hvørji síðu, niðri við fótin á tanganum. Lekarnir eru staðfestir millum bjálvingina og sveipin, sum vit rópa tað.

Trupul teringur

Hann ásannar, at tað kann vera rættiliga torført undir regluliga og kravda eftirlitinum at staðfesta, um teringur er í stálinum, soleiðis at

vandi er fyri, at tangar av hesum slagi kunnu fara at leka.

– Hetta er sum við einum stálskipi, sum okkurt slag av teringi kemur í. Stálið kann sum heild vera í finasta lagi, men so knappliga í einum staði er teringur í. Orsøkirnar kunnu í tilíðum føri vera so nógvar, leggur hann aftrat.

Petur Lava Olsen sigur, at trupulleikin ofta er, at teringur kann vera rættiliga ”lokatur” og soleiðis á einum ógvuliga lítlum øki.

– Teringur kann koma í av ymskum orsøkum, men tað stutta av tí langa er, at talan er um smáar elektriskar spenningar, sum taka seg upp í stálinum.

Hann sigur, at teringur eitt nú kann koma í nær við

sveisingar, og har ójavni er í dygdini av stálinum.

– Teringur kann eisini koma í, har hiti og kuldi mótast stálinum – ella, har eitt sonevnt kondenspunkt er. Hvar eitt slíkt punkt er, kann vera rættiliga ilt at siga.

Men teringur kann eisini standast av, at væta sleppur til stálið í onkrum ávísu staði í tanganum.

Skerpað eftirlit

Leiðarin á Brunaumsjón Landsins vísir á, at teir, ið eiga og reka skip, mangan eru vorðnir lumpaðir av, at teringur er komin í.

– Knappliga kunnu teir standa við einum trupulleika, sum teir slett ikki høvdu roknað við. Hetta kann eitt

nú koma, eftir at skrokkurin hevur fingið eina bungu. Ein lítill elektriskur spenningur fer í gongd, sum við tíðini kann gera, at stálið terist við tí úrsliti, at hol at enda kemur á skrokkin. Soleiðis kann elektriskur spenningurin gera, at tað veikara stálið verður ”etið” upp av tí sterkara, sigur hann.

Petur Lava Olsen sigur, at slíkar hendingar sum tann í Vági, kunnu læra okkum øll nakað.

– Spurningurin um, hvussu eitt slíkt eftirlit skal verða, gerst aktuallur, og neyðugt verður at hyggja at, um ein ella annar tíðarkarmur skal ásetast, nær kravt verður, at farið verður afturum bjálvingina at hyggja at, hvussu vorðið er við stálinum. Tað er

sjálvandi eitt størri arbeiði, men spurningurin er, hvussu vit tryggja okkum best ímóti tí, sum kann henda, um tað ikki verður gjørt.

Hann heldur, at neyðugt verður at taka upp spurningin, hvørji krøv skulu setast til slíkar tangar í framtíðini.

Petur Lava Olsen endurtekur, at SEV hevur hildið seg til tær ásetingar um eftirlit, sum eru galdandi á økinum.

– Men tað er ikki vist, at galdandi ásetingar eru nóg mikið, um vit skulu tryggja okkum betri ímóti tí ringast, sum kann henda, sigur leiðarin á Brunaumsjón Landsins, Petur Lava Olsen úr Suðuroy í morgun.